

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ ఫలపద్ధతిః ద్వాత్రింశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ ఫలపద్ధతిః ద్వాత్రింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ఉపాఖ్యాతాం తథాత్వేన వసిష్టాద్వైర్మహర్షిభిః ।

ఉపాయఫలయోః కాష్టాముపాసే రామపాదుకాం ॥ 32.1 ॥

నివిశేయ నిరంతరం ప్రతీతః త్రిదశానాం విభవం తృణాయ మత్వా ।

సవిధే తవ దేవి! రంగభర్తుః పదలీలాకమలం సముద్వహంత్యాః ॥ 32.2 ॥

కిమహం మణిపాదుకే! త్వయా మే

సులభే రంగనిధౌ శ్రియా సనాథే ।

కరణాని పునః కదర్థయేయం

కృపణద్వారదురాసికాదిదుఃఖైః ॥ 32.3 ॥

సకృదప్యనుభూయ రంగభర్తుః త్వదుపశ్లేషమనోహరం పదాబ్జం ।

అపునర్భవకౌతుకం తదైవ ప్రశమం గచ్ఛతి పాదుకే! మునీనాం ॥ 32.4 ॥

అపరస్పరపాతినామమీషాం అనిదంపూర్వనిరూఢసంతతీనాం ।

భరతవ్యసనాదనూనసీమ్నాం దురితానాం మమ నిష్కృతిస్తవమాసీః ॥ 32.5 ॥

త్వదుపాసనసంప్రదాయవిద్భిః

సమయే సాత్త్వతసేవితే నియుక్తాః ।

భరతవ్రతినో భవాంబురాశిం

కతిచిత్ కాంచనపాదుకే! తరంతి ॥ 32.6 ॥

అలమచ్యుతపాదుకే! యథావత్ భవతీ యచ్ఛ పదం త్వదేకధార్యం ।

ఇతరేతరభూషితం తదేతత్ ద్వితయం సంవననాయ చేతసో నః ॥ 32.7 ॥

అనన్యసామాన్యతయా మురారేః
 అంగేష్వవాప్తేషు కిరీటముఖ్యైః |
 పాదావని! త్వం నిజమేవ భాగం
 సర్వాత్మసాధారణతామనైషీః || 32.8 ||

సమాశ్రితానాం మణిపాదుకే! త్వాం
 విపశ్చితాం విష్ణుపదేఽప్యనాస్థా |
 కథం పునస్తే కృతినో భజేరన్
 వాసాదరం వాసవరాజధాన్యాం || 32.9 ||

విమృశ్య రంగేశ్వరపాదరక్షే!
 వారక్రమం నూనమవారణీయం |
 పద్మాగ్రహేఽపి స్పృశతీ ప్రతీతా
 స్థూలేన రూపేణ వసుంధరా త్వాం || 32.10 ||

అభిరక్షసి త్వమనపాయనిధిం
 మణిపాదుకే! మధుభిదశ్చరణం |
 అత ఏవ దేవి! తదనన్యధనాః
 శిరసా వహంతి భవతీం కృతినః || 32.11 ||

పదయుగమివ పాదుకే! మురారేః
 భవతి విభూతిరకంటకా త్వయైవ |
 కథమివ హృదయాని భావుకానాం
 త్వదనుభవాదుపజాతకంటకాని || 32.12 ||

జ్ఞానక్రియాభజనసీమవిదూరవృత్తేః
 వైదేశికస్య తదవాప్తికృతాం గుణానాం |
 మాళా మమాసి మధుసూదనపాదుకే! త్వం
 గంగేవ హంత పతితా విధినైవ పంగోః || 32.13 ||

రంగేశ్వరస్య యదిదం మణిపాదరక్షే!
 పాదారవిందయుగళం భవతీసమేతం।
 పుంసాముపోషితవిలోచనపారణార్థం
 క్షీరం తదేతదిహ శర్కరయా సమేతం॥ 32.14 ॥

కామాదిదోషరహితం త్వదనన్యకామాః
 కర్మ త్రయోదశవిధం పరిశీలయంతః।
 పాదావని! త్వదనుషంగవిశేషదృశ్యం
 ఏకాంతినః పరిచరంతి పదం మురారేః॥ 32.15 ॥

మాశ్లా స్థితా మఖభుజామథవా శ్రుతీనాం
 తద్రంగరాజచరణావని! పైభవం తే।
 అస్మాదృశామపి యది ప్రథితం తతః స్యాత్
 సౌలభ్యమంబ! తదిదం తవ సార్వభౌమం॥ 32.16 ॥

స్వప్నేఽపి చేత్ త్వమసి మూర్ధని సన్నివిష్టా
 నమ్రస్య మే నరకమర్దనపాదరక్షే! ।
 స్థానే తదేతదిహ దేవి! యతః సమాధౌ
 సంతో విదుస్తమపి తాదృశబుద్ధిగమ్యం॥ 32.17 ॥

బద్ధాంజలిః పరిచరన్నియమేన రంగే
 విశ్రాణితాచ్యుతనిధిం మణిపాదుకే! త్వాం।
 కస్యాపి కూణితదృశో ధనినః పురస్తాత్
 ఉత్తానయేయ న కదాఽపి కరం వికోశం॥ 32.18 ॥

త్వయ్యర్పితేన చరణేన సదధ్వభాజః
 పాదావని! ప్రథితసాత్త్వికభావదృశ్యాః।
 రంగేశవద్విదధతే ముహురంగహారాన్
 రంగే మహీయసి నటా ఇవ భావుకాస్తే॥ 32.19 ॥

యేన స్థితా శిరసి మే విధినాఽధునా త్వం
 తేనైవ దేవి! నియతం మమ సాంపరాయే।
 లక్ష్మీకరిష్యసి పదావని! రంగనాథం
 లక్ష్మీపదాంబురుహయా వకపంకలక్ష్యం॥ 32.20 ॥

హరిచరణసరోజే భక్తిభాజాం జనానాం
 అనుకరణవిశేషైరాత్మనైవోపహాస్యం।
 పరిణమయ దయార్ద్రాః పాదుకే! తాదృశం మాం
 భరతపరిషదంతర్వర్తిభిః ప్రేక్షణీయం॥ 32.21 ॥

దురితమపనయంతీ దూరతః పాదుకే! త్వం
 దనుజమథనలీలాం దేవతామానయంతీ।
 అనితరశరణానామగ్రిమస్యాస్య జంతోః
 అవశకరణవృత్తైరగ్రతః సన్నిధేయాః॥ 32.22 ॥

చరమనిగమగీతే సప్తతంతౌ సమాప్తే
 నిజసదనసమీపే ప్రాపయిష్యన్ విహారం।
 జ్వలనమివ భవతోః సమ్యగారోపయేన్మాం
 ప్రథమవరణవశ్యః పాదుకే! రంగనాథః॥ 32.23 ॥

పునరుదరనివాసచ్ఛేదనం సహ్యాసింధోః
 పులినమధివసేయం పుణ్యమాబ్రహ్మలాభాత్।
 పరిణమతి శరీరే పాదుకే! యత్ర పుంసాం
 త్వమసి నిగమగీతా శాశ్వతం మౌళిరత్నం॥ 32.24 ॥

బహువిధపురుషార్థగ్రామసీమాంతరేఖాం
 హరిచరణసరోజన్యాసధన్యామనన్యః।
 భరతసమయసిద్ధాం పాదుకే! భావయంత్యాం
 శతమిహ శరదస్తే శ్రావయేయం సమృద్ధిం॥ 32.25 ॥

తిలకయసి శిరో మే శౌరిపాదావని! త్వం
 భజసి మనసి నిత్యం భూమికాం భావనాఖ్యాం |
 వచసి చ విభవైః స్వైర్వ్యక్తిమిత్థం ప్రయాతా
 తదిహ పరిణతం మే తాదృశం భాగధేయం || 32.26 ||

అజనిషి చిరమాదౌ హంత దేహేంద్రియాదిః
 తదను తదధికస్సన్నీశ్వరోఽహం బభూవ |
 అథ భగవత ఏవాభూవమర్థాదిదానిం
 తవ పునరహమాసం పాదుకే! ధన్యజన్మా || 32.27 ||

త్వయ్యాయత్తౌ భగవతి శిలాభస్మనోః ప్రాణదానాత్
 ఆస్త్రీబాలం ప్రథితవిభవౌ పాదపద్మ మురారేః |
 తామేవాహం శరసి నిహితామద్య పశ్యామి దైవాత్
 ఆత్మాధారాం జనని భవతీమాత్మలాభప్రసూతిం || 32.28 ||

కథంకారం లక్ష్మీకరకమలయోగ్యం నిజపదం
 నిదధ్యాద్రంగేశః కులిశకతినేఽస్మిన్మనసి నః |
 న చేదేవం మధ్యే విశతి దయయా దేవి! భవతీ
 నిజాక్రాంతిక్షుణ్ణస్మరశరశిఖాకంటకతతిః || 32.29 ||

క్రీడాలోల్యం కిమపి సమయే పాదుకే! వర్జయంతీ
 నిర్వేశం స్వం దిశసి భవతీనాథయోః శ్రీధరణోః |
 మామప్యేవం జనయ మధుజిత్పాదయోరంతరంగం
 రంగం యాఽసౌ జనయసి గుణైర్భారతీన్మత్తరంగం || 32.30 ||

ఇతి రంగధురీణపాదుకే! త్వం
 స్తుతిలక్షణ సహస్రశో విమృష్టా |
 సఫలం మమ జన్మ తావదేతత్
 యదిహాశాస్యమతః పరం కిమేతత్ || 32.31 ||

మాతః స్వరూపమివ రంగపతేర్నివిష్టం
 వాచామసీమని పదావని! పైభవం తే।
 మోహోదభిష్టుతవతో మమ మందబుద్ధేః
 బాలస్య సాహసమిదం దయయా సహేధాః॥ 32.32 ॥

యే నామ భక్తినియతాః కవయో మదన్యే
 మాతః స్తువంతి మధుసూదనపాదుకే! త్వాం।
 లక్ష్మ్యే గుణాంశవినివేశితమానసానాం
 తేషామహం సబహుమానవిలోకితాని॥ 32.33 ॥

సంఘర్షయంతి హృదయాన్యసతాం గుణాంశే
 సంతస్తు సంతమపి న ప్రథయంతి దోషం।
 తద్రంగనాథచరణావని! తే స్తు తీనాం
 ఏకా పరం సదసతోరిహ సాక్షిణీ త్వం॥ 32.34 ॥

ఇత్థం త్వమేవ నిజకేశివశాదకార్షిః
 ఇక్షావకునాథపదపంకజయోరనన్యా।
 స్వీయం పదావని! మయా సుమహాచ్ఛరిత్రం
 సీతేవ దేవి! సహజేన కపిశ్వరేణ॥ 32.35 ॥

పృథుకవదనశంఖస్పర్శనీత్యా కదాచిత్
 శిరసి వినిహితాయాః స్వేన భూమ్నా తవైవ।
 స్తు తిరియముపజాతా మన్ముఖేనేత్యధీయుః
 పరిచరణపరాస్తే పాదుకేఽపాస్తదోషాః॥ 32.36 ॥

యది స్ఫితా భక్తిః ప్రణయముఖవాణీపరిపణం
 పదత్రాణస్తోత్రం హృది బిభృత రంగక్షితిభృతః।
 నిరున్మాదో యద్వా నిరవధిసుధానిర్ఘ్రిముచో
 వచోభంగీరేతా న కథమనురుంధే సహృదయః॥ 32.37 ॥

జయతి యతిరాజసూక్తిః జయతి ముకుందస్య పాదుకాయుగళీ |
తదుభయధనాస్త్రివేదీమవంధ్యయంతో జయంతి భువి సంతః || 32.38 ||

|| ఇతి శ్రీపాదుకాసహస్రే ఫలపద్ధతిః ద్వాత్రింశీ ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంత గురవే నమః ||